



Magnus Rasmussen, borgarstóri og Tórbjørn Jacobsen, havnameistari her á vitjan hjá DONG í London, har leitistjórín Jon Parry tekur ímóti.

Runavíkar kommuna og havn vitja oljufeløg í London

Jan Müller

10.03.2015 - 03:28

[Oljan.fo](#)

Nú Runavíkar kommuna og havn hava verið týðandi partur av øllum teimum 9 oljuboringunum á føroyska landgrunninum seinastu umleið 15 árinum, er tað greitt og náttúrligt, at hesi fylgja væl við, hvat hendir á oljuøkinum heima sum burturi - hyggja eftir framtíðar møguleikum at vera partur av bæði leiting og oljuvirksemi annars. Ikki minst nú virkseimið eystan fyri markið er vaksið nógv, og nýggjar oljukeldursum eitt nú Rosebank við markið standa fyri at verða útbygdar.

Fyri at varðveita momentum og marknaðarføra oljufasilitetirnar á Skálafjørðinum framhaldandi, fóru borgarstórin Magnus Rasmussen og havnameitarin, Tórbjørn Jacobsen herfyri á kurteisvitjan í London, har teir høvdu høvi til at vitja skrivstovurnar hjá tveimum av feløgnum, sum eru virkin bæði í Føroyum og vestan fyri Hetland, Dong og OMV. Heimafturkomnir er frásøgn frá ferðini at síggja á heimasíðuni hjá Runavíkar kommunu og loyva vit okkum at bera hesa fram á [oljan.fo](#). Har verður skrivað:

"Síðani farið var at royndarbora eftir olju og gassi í føyroyskum havøki, hevur Runavíkar havn verið miðdepilin í hesum virkseimi sum oljuútgerðarhavn. Pf. Atlantic Supply Base hevur sum felag tikið sær av hesum virkseimi á havnarøkinum í Runavík. Eftir 9 boringar ber til at staðfesta, at vit enn ikki hava funnið steinrunnin brennievni í so stórum nøgdum, at rakstur kann fáast í at taka hetta upp úr havbotninum.

Á sama hátt sum aðrar kommunur og havnir í landinum hevur Runavíkar kommuna/havn vitjað flestu oljumessur, sum annaðhvørt ár skifta ímillum Stavanger og Aberdeen, ið hava verið síðani oljuvirkseimi tók seg upp í Føroyum og í føyroyskum havøki. Eftir at 9. boringin var liðug í fjørheyst, og brunnurin var turrur, tóktist tað sum, at nakað av stigi fór at koma í á egnari havleið, og oljuprísurin á heimsmarknaðinum hesa seinastu tíðina hevur ikki vaksið um optimismuna.

Kortini vita vit, at nógvir virkseimi er og verður eystanfyri føyroyska fiskimarkið. Fleiri hava ród framundir, at hetta er ein móguleiki, sum eisini føyroyingar eiga at gera sær dælt av. Siglingarleiðin á Runavík er styttri enn leiðin til Aberdeen av hetlendsku oljuleiðunum. Av hesi orsök og fyri at partarnir áhaldandi skulu vita av hvørjum øðrum, eisini í mun til komandi boringar á føyroyaøkinum, vóru borgarstjórin Magnus Rasmussen og havnarmeistarin Tórbjørn Jacobsen í London í farnu viku, har teir í tveir dagar vitjaðu oljufeløgini Dong Energy og OMV, UK. Bæði feløgini eru iðin í virkseminum vestanfyri Hetland - eystanfyri føyroyska markið, og hava framvegis loyvir til boringar í føyroyska økinum. Hjá Dong Energy hittu vit Michael Smith, Managing Director og Jon Parry, Exploration Manager, UK Licences, Atlantic Margin, og hjá OMV hittu vit Martin Smith, Head of Exploration og Alexander Back, Head of Asset Development and Projects.

Partarnir lögdu síni sjónarmið fram á fundunum. Sum tey flestu vita, er føyroyaekið hárisk øki og kemst hetta av dýpinum, basaltinum og veðurlagnum. Lági oljuprísurin ríður oljufeløgum sum ein marra, og alt bendir á, at áhugi ikki verður fyri okkara øki aftur, fyrr enn prísurin er farin nakað væl upp um 80 dollarar fyri tunnuna. Hinvegin bendir alt á, at feløgini fyrireika seg til at taka olju upp úr Rosebank brunninum í 2016, um alt gongst eftir ætlan. Chevron er fyrstøðufelag, og velja teir at bjóða veitingina út, sum er mest sannlíkt, skuldi hetta verið ein móguleiki hjá føyroyingum. Samanumtikið tvær gevandi vitjanir í bretska metropolinum.

Føyroyski sendimaðurin í Bretlandi, Jóannes Vitalis Hansen, tók sær væl av umboðunum frá Runavíkar kommunu/havn. M.a. hevði hann skipað soleiðis fyri, at tað bar umboðunum til at vitja í Undirhúsinum og í Yvirhúsinum. Angus Brendan MacNeil, sum er einasti tingmaður av Hebridunum í Undirhúsinum, umboðandi Skotska Tjóðskaparflokkin, tók ímóti okkum. Hann leiddi okkum kring um í hesum søguliga húsi, og eftir at vit høvdu hoyrt og skoðað orðaskifti í báðunum húsunum, bjóðaði hann okkum til døgverða í matstovu tinganna. Fyri hálvum øðrum ári síðani vitjaði Angus í Føroyum um ólavsvøkumundið, og tá var hann m.a. í Eysturoy og vitjaði Runavíkar kommunu. Ein serstakliga fryntligur maður, sum nógvir føyroyingar hava hitt og kenna.

Borgarstjórin og havnarmeistarin fóru úr Føroyum týsdagin og vóru aftur hóskvældið í farnu viku."

